

# Il-Kwadru Inkurunat tal-Madonna tal-Karmnu

**Christian Pace**

*B. Com (Hons.) M.A. Econ.*

*Dan il-kwadru li jirrapreżenta x-Xbieha tant għażiża tal-Madonna tal-Karmnu, sa minn meta gie mqieghed għall-qima tal-poplu f'dan it-tempju, ġibed lejha għadd bla tarf ta' Maltin u Ghawdxin li bid-dmugh f'għajnejhom, fethu qalbhom ma' din l-Omm u Sultana.*

*Din id-devozzjoni mxetla minn generazzjoni għall-oħra waslet biex quddiem kulhadd jiddikjaraw lill-Madonna tal-Karmnu bhala s-Sultana tagħhom permezz ta' Inkurunazzjoni Solenni. Dan wassal biex b'digriet mill-Vatikan tiġi Inkurunata din ix-Xbieha Mirakoluża, b'kuruni tad-deheb u haġar prezzjuż.*

*Hekk, permezz ta' din il-manifestazzjoni ta' fidi u mhabba, missirijietna għażlu lill-Madonna tal-Karmnu biex mit-tron tagħha f'dan is-Santwarju, fil-qalba tal-Belt Kapitali tagħna, thares u tmexxi lill-Maltin lejn Binha Ġesù.*

## Il-Karmelitani fil-Belt

Billi hemm rabta shiha bejn il-Karmelitani fil-Belt u dan il-Kwadru Mirakoluż bix-xieraq li nibdew billi nagħtu harsa hafifa lejn l-ewwel snin tal-Karmelitani fil-Belt u l-hidma tagħhom f'din il-Belt ġdida.

Wara l-Assedju l-Kbir tas-sena 1565, il-Gran Mastru Jean Parisot de la Vallette haseb biex bla telf ta' żmien jibni belt-fortizza għall-harsien ta' Malta minn xi hbit ieħor tat-Torok. Dan wassal biex fit-28 ta' Marzu 1566, titqieghed l-ewwel ġebli ta' din il-Belt ġdida. Il-Patrijiet Karmelitani tal-Kunvent tal-Lunzjata, barra r-Rabat, kienu jafu bl-importanza li kien se jkollha din il-Belt. Fl-istess hin bil-ħsieb li jifirxu l-hidma tagħhom fost l-eluf ta' haddiema li kienu jaħdmu fil-Belt ġdida, għamlu ħsieb li jibnu knisja u kunvent ieħor f'din il-Belt.

P. Ġwann Vella, Pirjol tal-Lunzjata u Vigarju Provinċjali tal-Patrijiet Karmelitani f'Malta, għaldaqstant għamel talba lill-Ordni ta' San Ġwann biex jagħtuh biċċa art biex fuqha

jkun jista' jibni kunvent u knisja ddedikati lill-Madonna tal-Karmnu f'din il-Belt ġdida. Din it-talba ġiet milqugħa u nġhatat l-art li kienet imdawra mit-triqat S. Mikiel, S. Bastjan u s-Salvatur – illum Triq Zekka, Triq il-Punent u Triq it-Teatru<sup>1</sup>. Fis-27 ta' Lulju 1570 sar il-kuntratt tal-għoti tal-art u minnufih bdiet tiela kappella jew knisja żgħira li ma damitx ma kienet lesta, tant li fis-16 ta' April 1571 saret fiha għall-ewwel darba ċ-ċerimonja tal-vestizzjoni ta' xi mseħbin tal-Ordni ta' San Ġwann<sup>2</sup>.

It-titular ta' din il-kappella kien iddedikat lil-Lunzjata<sup>3</sup> u l-kwadru għadu jinsab imdendel f'wieħed mill-kuruturi tal-Kunvent tal-Belt<sup>4</sup>. Il-kobor ta' dan il-kwadru jagħti indikazzjoni li din l-ewwel knisja Karmelitana fil-Belt diġà kienet imdaqqa mhux hażin<sup>5</sup>.



Il-kwadru tal-Lunzjata li llum jinsab fil-Kunvent. Dan il-kwadru kien it-titular tal-ewwel kappella Karmelitana fil-Belt.





Mill-Vista Pastoral ta' Mons. Pietro Dusina fid-19 ta' Frar tal-1575 jidher ċar li dan iż-żmien il-knisja tal-Karmnu kienet isservi bhala l-ewwel Parroċċa tal-Belt<sup>6</sup>, fiż-żmien meta kienet qiegħda tinbena l-Belt. Il-Vista Pastoral tkompli tghid li l-knisja kienet fil-fatt tinkludi wkoll fonti tal-Magħmudija fejn fih kien jinżamm iż-Żejt Imqaddes, u wara talba lill-Granmastru Pietro Del Monte, u bil-permess tal-Prijur tal-Karmnu, kien jamministra s-Sagramenti Dun Marjanu Briffa, Kappillan tal-Parroċċa ta' San Ġorġ f'Hal Qormi, mgħejjun mill-Patrijiet Karmelitani<sup>7</sup>. Din l-ewwel knisja Karmelitana fil-Belt baqgħet tintuża sakemm fl-1608, tlestiet knisja ikbar mibnija fuq il-pjanata ta' Ġlormu Cassar.

### L-Origini tal-Kwadru tal-Karmnu

Meta tlestiet il-knisja fl-1608, l-ewwel hsieb tal-Patrijiet kien li jibnu artal maġġur u jqiegħdu fuq l-artal maġġur kwadru tal-Madonna tal-Karmnu. Skont l-istoriku P. Lawrenz Sammut, dan il-kwadru ngħieb minn Sqallija minn P. Ġwann Vella, mal-bidu tal-bini tal-knisja fl-1570<sup>8</sup>, u dak iż-żmien il-kwadru kien *"diġà meqjus bhala antik"*. Din it-teżi tidher li tagħmel sens anke għaliex taht il-Madonna tal-Karmnu flimkien max-xbieha ta' San Xmun Stock qiegħed jirċevi l-iskapular, kienu jidhru wkoll Sant'Agata u Santa Luċija, Patruni ta' Katanja u Sirakuża rispettivament.<sup>10</sup> Illum għadha tidher biss ix-xbieha ta' Sant'Agata peress li l-figura ta' Santa Luċija għet eliminata wara li għe mċekken il-kwadru kif se naraw iktar 'il quddiem.

Skont P. Anastasju Ronci, Karmelitan, dan il-kwadru sar fl-aħħar tas-snin 1500 jew fil-bidu



Wieħed mill-iktar ritratti antiki li jeżistu tas-Santwarju tal-Madonna tal-Karmnu, armati għall-Festa. F'dan ir-ritratt wieħed jista' jinnotta l-Kuruna fuq ras il-Bambin u għalhekk juri li ttieħed fl-1881, jew wara. Jidher ukoll l-altar maġġur, u li llum jinsab fil-Knisja Parrokkjali ta' Marija Bambina fil-Mellieħa. Aktarx dan ir-ritratt ittieħed fis-sena ta' wara l-Inkurunazzjoni, fl-1882.

tas-snin 1600 u jgħid li l-fehma tiegħu mhijiex bla bażi għaliex fil-kotba antiki tal-kunvent jissemma b'kumbinazzjoni<sup>11</sup>. Fil-fatt l-ewwel darba li jissemma huwa fil-ktieb tal-infieq fl-14 ta' Marzu 1594, fejn isibu miktub: *"per una corda per tela per il quatro del altare maggiore tari dui et grana tridici"*<sup>12</sup>, jiġifieri habel għat-tila (jew drapp/purtieri) għall-kwadru tal-altar maġġur. Dan il-kliem jista' jindika li kien inxtara habel biex tiġi stirata t-tila li fuqha kien se jsir il-kwadru tal-altar maġġur. Tista' wkoll kienet tirreferi għall-purtiera li kienet tghatti l-kwadru.

Il-kwadru jerġa' jissemma b'kumbinazzjoni ftit snin wara proprju fit-22 ta' Mejju 1599, fejn insibu: *"Recipimus dal Sigr. Fra Francesco di Amico per dire ogni Sabbatu una missa baxa allo altare del Carmine et havemo incommencatu allo Sabbatu passatu che erano li 20 del presenti mese et ne ha pagati per elemosina fo ogni messa gr deci et ne ha data taru quattro"*<sup>13</sup>. Dan ifisser li għe rċevut minn Francesco D'Amico biex issir quddies ta' l-altar tal-Madonna tal-Karmnu; *"din bdejniha s-Sibt li għadda, 20 ta' dan ix-xahar (Mejju) u hallasna tal-elemożina ta' kull quddies għaxar grani u erba' tari"*. Bil-mod ta' kif qed jiġi spjegat dan l-avveniment jidher li din il-ħaġa ma kinitx issir qabel. Din ix-xi ħaġa ġdida żgur li mhijiex il-quddies ta' kull nhar ta' Sibt għax ġa kienu jeżistu fundazzjonijiet oħra ta' quddies, kull nhar ta' Sibt quddiem dan il-Kwadru.

Rigward min pitter dan il-kwadru s'issa jidher li l-awtur ta' dan il-kwadru għadu mhux magħruf<sup>15</sup>. Madankollu R. Bonnici Calì jgħid li aktarx huwa xogħol il-pittur Taljan, Filippo Palladini<sup>16</sup>. Din l-ipoteżi hija plawsibbli anke fid-dawl li Palladini kien Malta bejn l-1590 u l-1595<sup>17</sup>.

### Riferenzi għall-kwadru

#### f'Visti Pastoral u Inventarji

Jidher li dan il-Kwadru ġibed lejha devozzjoni liema bhala sa minn meta tpogġa hemmhekk u xhieda ta' din id-devozzjoni huma r-rigali u l-opri li kienu jsiru biex ikomplu jsebbħu dan il-kwadru. L-ewwel inventarju li fih jiġbor l-affarijiet kollha konnessi mal-knisja u l-kunvent Karmelitan tal-Belt, beda mis-26 ta' Ġunju 1688 u fih hemm referenza għall-*"kuruna tal-fidda li tinsab f'ras il-Madonna u l-kuruna tal-fidda li tinsab f'ras il-Bambin li għandha f'idejha"*. Dan l-inventarju jagħmel






ukoll referenza għall-kuruni li hemm fuq ras Sant'Agata u Santa Luċija u raġġiera f'ras San Xmun Stock kif ukoll *"nofs qamar tal-fidda magħmul f'biċċtejn taht saqajn il-Madonna"*<sup>18</sup>.

Fl-inventarju tas-sena 1720 dawn il-kuruni tal-fidda fuq ras il-Madonna u l-Bambin ma jissemmewx u minflokhom jissemmew żewġ kuruni tad-deheb. Dan l-inventarju jtina deskrizzjoni dettaljata ta' dawn il-kuruni, fejn jgħid li l-kuruna tal-Madonna kien fiha ngastati 55 ġawhra filwaqt li tal-Bambin kien fiha 34 ġawhra. Dawn il-kuruni kienu ġew magħmula minn P. Majjistru Wistin Gauci li kien Vigarju Provinċjal. Il-kuruna tal-Madonna kienet tiżen madwar libbra u żewġ uqijiet u nofs filwaqt li tal-Bambin kienet tiżen madwar seba' uqijiet u nofs<sup>19</sup>. F'dan l-istess inventarju (sena 1720) nerġġhu nsibu referenza għall-kuruni f'ras Santa Luċija u Sant'Agata, ir-raġġiera f'ras San Xmun Stock kif ukoll in-nofs qamar tal-fidda.

Wara 146 sena, fl-inventarju tal-1866 iż-żewġ kuruni tad-deheb tal-Madonna u l-Bambin jerġġhu jissemmew. F'dan l-inventarju jissemma li dawn kienu ġew mibjugħa bil-prezz ta' £51.18, biex thallas xi dejn<sup>20</sup>. Dan sehħ



Ix-Xbieha Inkurunata armata għall-aħħar Erbġha fis-sena 1900.

ħmistax-il sena qabel l-Inkurunazzjoni Solenni fl-1881. Hija haġa plawsibbli li f'dan il-perjodu meta l-Kwadru jidher li kien bla kuruni, bdiet titnissel ix-xewqa fost il-komunità Karmelitana u d-devoti li ssir Inkurunazzjoni Solenni mill-Vatikan, kif fil-fatt sar ħmistax-il sena wara.

Fil-Vista Pastoral li saret f'Ġunju tas-sena 1755 minn Mons. Gregorio Salviati<sup>21</sup>, Inkwiżitur Ġenerali, insibu deskrizzjoni dettaljata tal-Kwadru tal-Madonna tal-Karmnu. F'din il-vista nsibu miktub hekk: *"L-altar maġġur huwa ddedikat lill-Imqaddsa Verġni tal-Monte Carmelo. Il-kwadru titulari, li huwa għoli qama u sitt ixbar u wiesa' madwar disat ixbar, jirrapreżenta prinċipalment lill-Madonna li għandha fi driegħa tax-xellug lill-Bambin Ġesù filwaqt li bi driegħa tal-lemin qed tagħti l-Labtu Mqaddes lil San Xmun Stock bilwieqfa fuq il-lemin. Fuq ix-xellug jinsabu l-qaddisin verġni Sant'Agata u Santa Luċija. Fin-naħa ta' isfel tal-kwadru jidher l-erwieħ tal-purgatorju. Min pitter dan il-kwadru li huwa ta' preġju kbir, li hu meqjum hafna u mogħni b'hafna doni tad-deheb u tal-fidda mhux magħruf mill-patrijiet tal-istess kunvent"*<sup>22</sup>.

Fl-istess Vista Pastoral tal-1755 insibu inventarju li jkompli jaġġi deskrizzjoni dettaljata tal-affarijiet prezzjużi li kienu jzejnu dan il-kwadru f'dawn iż-żminijiet. Fost l-oħrajn jissemmew *"żewġ kuruni tad-deheb waħda f'ras il-Madonna u l-oħra f'ras il-Bambin; żewġ armaturi (busti) tal-fidda tal-anġli li hemm fil-kwadru; tliet dijademi tal-fidda, waħda f'ras San Xmun Stock, oħra f'ras Sant'Agata u l-oħra f'ras Santa Luċija; barbazzal tad-deheb a filograno b'ajkla tad-deheb u l-ismalt bil-ġawhar f'għonq Santa Luċija u barbazzal f'għonq Sant'Agata"*. Iż-żewġ armaturi tal-fidda tal-anġli jidher li kienu jinbiegħu fis-sena 1857 għal 45 skud, biex bihom thallsu l-ispejjeż li saru mal-faċċata tal-knisja u biex sar il-kor<sup>23</sup>.

#### Ix-Xbieha ta' Santa Luċija fil-Kwadru tal-Karmnu

Id-deskrizzjonijiet li għandna f'dawn l-inventarji u Visti Pastoral kollha joqogħdu għall-kwadru tal-Madonna tal-Karmnu li għandna llum, b'eċċezzjoni għax-xbieha ta' Santa Luċija li tisemma li kienet maġenb il-figura ta' Sant'Agata, fin-naħa tax-xellug tal-kwadru. Jekk wiehed iħares sew lejn il-kwadru jinduna li l-kwadru oriġinarjament kien ikbar u nqatgħu biċċiet minnu maż-żmien. Dan jidher ċar jekk wiehed iħares lejn





saqajn l-anġli li jidhru maqtuġhin kif ukoll il-ġwienah tal-anġli li wkoll jidher li għandhom parti minnhom maqtuġha, filwaqt li x-xbihat ta' San Xmun Stock u Sant'Agata għandhom darhom u riġlejnhom maqtuġhin.




Dettall mill-Kwadru fejn tidher ix-Xbieha ta' Sant'Agata. Mat-tarf tat-tiġa tidher parti mill-wieċ ta' Santa Luċija li nqatgħet f'intervent li sar.

Minn restawr li sar fuq il-kwadru minn Samwel Bugeja, wara x-xbieha ta' Sant'Agata deher imnieher u għalhekk jindika li kien hemm xbieha oħra. Din ma setgħet tkun hadd hliel ix-xbieha ta' Santa Luċija li tissemma fl-inventarji u Visti Pastoral.

Jekk wiehed jistudja sew il-qisien tal-kwadru wiehed jista' wkoll jinduna li sar qtuġh fih. Filwaqt li l-kwadru originali, kif jidher mill-Vista Pastoral ta' Ġunju 1755 kien fih qama u sitt ixbar għoli, u madwar disat ixbar wiesa, jiġifieri 11.15 pied għoli u 7.73 pied wiesa<sup>24</sup>, illum il-kwadru fih għaxar pied u tmiem pulzieri u kwart għoli, b'seba' piedi u kwart ta' pulzier wiesa'.

Mill-inventarji varji li saru nistgħu niehdu idea ta' meta sar il-qtuġh u r-raġuni warajh. L-ewwel inventarju, fejn fih ma tissemmiex

ix-xbieha ta' Santa Luċija kien dak li sar fl-1860. Nafu li l-kwadru kien inqala minn postu għall-habta tas-sena 1856 u ttiehed id-dar ta' Pawlu Cuschieri f'Hal Tarxien biex hemmhekk ikun renovat/restawrat.<sup>25</sup> Il-probabilita' hija li l-kwadru ġie mċekken għal kif nafuh illum f'din is-sena.



Il-Kwadru Inkurunat armat għall-festa tal-Madonna tal-Karmnu, fil-Knisja l-antika.

Nafu wkoll li fis-sena ta' qabel, proprju fl-1855, kien qed isir hafna xogħol fuq il-faċċata ta' ġewwa tal-knisja fejn ġiet mibdula totalment u miksija bl-irham, kif ukoll sar il-kor.<sup>26</sup> Dan jista' jindikalna li l-kwadru ġie maqluġh minn postu u mċekken biex forsi joqgħod ahjar fil-kor.

### Kwadru ieħor

Huwa fatt kurjuż hafna li meta l-kwadru tal-Madonna tal-Karmnu nqala minn postu fl-1924 biex jiġi rrestawrat mis-Sur Bonello, proprju warajh instab ieħor jixbhu hafna bid-differenza li l-Bambin qiegħed fuq il-lemin tal-Madonna minflok fuq ix-xelluġ kif qiegħed fil-kwadru li hemm illum.<sup>27</sup> Illum ma baqa xejn minn dan il-kwadru hliel wieċ il-Madonna u wieċ il-Bambin.<sup>28</sup>





P. Anastas Ronci ukoll isemmi l-preżenza ta' kwadru ieħor qabel dak li nsibu llum. Huwa jgħid hekk: "malli tlesta l-bini tal-knisja, l-ewwel ħsieb taz-zelanti P. Vella kien li jpoġġi fuq l-artal maġġur kwadru li jirrapreżenta lis-Sultana tas-Sema tagħti l-Labtu lill-Qaddis Karmelitan San Xmun Stock. Izda ma nafux għaliex dan il-kwadru ġie mibdul malajr ma ieħor, li hu dak li s-sena l-oħra<sup>29</sup> rajnih jiġi inkurunat." Din il-kitba kien kitibha proprju fis-sena 1882 sena wara l-inkurunazzjoni li saret tal-kwadru li hemm illum.

### Inkurunazzjoni Solenni tal-Kwadru

Ma nistgħux nitkellmu fuq il-Kwadru tal-Madonna tal-Karmnu u ma nsemmux l-inkurunazzjoni Solenni ta' din ix-Xbieha Mirakoluża, li saret fil-15 ta' Lulju tal-1881, ġurnata storika mhux biss għalina l-Karmelitani imma wkoll għall-knisja f'Malta, li fuq skala nazzjonali ħadet ħsieb illi tiċċelebra festi speċjali li jimmarkaw dan l-avveniment.<sup>30</sup>



Ix-Xbieha Mirakoluża tal-Madonna tal-Karmnu mingħajr il-kuruni.

Kif diġà semmejna, d-devozzjoni lejn ix-xbieha kienet waħda straordinarja u għalhekk il-Patrijiet Karmelitani riedu jissigillaw din ir-rabta bejn il-Madonna tal-Karmnu u l-poplu Malti permezz ta' Inkurunazzjoni Solenni mill-Vatikan. Sa dak iż-żmien fil-gżejjer Maltin ma kienet għadha saret l-ebda inkurunazzjoni ta' dan it-tip. Għalhekk il-Patrijiet Karmelitani kienu talbu lill-Patri Ġeneral tal-Ordni P. Anġlu Savini fejn, filwaqt li wrewh bil-ħsieb tagħhom talbuh l-għajjnuna tiegħu biex b'hekk t-talba tagħhom issir b'mod formali quddiem ir-Revmu, Kapitolu tal-Vatikan. Ir-risposta tiegħu għal din it-talba kienet waħda pożittiva ferm, fejn filwaqt illi heġġiġhom biex ikomplu jahdmu sabiex il-ħsieb tagħhom jirnexxi wiegħedhom l-għajjnuna kollha tiegħu f'din


il-kawża. Għalhekk fi ffit żmien il-Patrijiet Karmelitani pprezentaw id-dokumenti kollha meħtieġa, approvati mill-Isqof ta' dak iż-żmien Mons. Carmelo Scicluna sabiex jibda l-proċess.

Biex il-Kapitolu tal-Vatikan japprova l-inkurunazzjoni Solenni kellhom jiġu sodisfatti tliet kundizzjonijiet:

- Li x-Xbieha tal-Madonna trid tkun antika ferm;
- Li tkun Mirakoluża u għajn ta' bosta grazzji lejn dawk li jirrikorru lejha;
- Li x-Xbieha tkun kisbet lejha qima u mħabba l-iżjed kbira u n-nies sikwit iżuruha.<sup>31</sup>

Dawn il-kundizzjonijiet huma sodisfatti perfettament fil-kwadru tal-Madonna tal-Karmnu u għalhekk fid-19 ta' Ġunju 1880, ġie mogħti lill-Karmelitani d-degriet tal-Inkurunazzjoni. Ma' dan id-degriet ingħata mill-Vatikan, pjan dettaljat ta' kif għandhom isiru l-funzjonijiet tal-Inkurunazzjonijiet, skont il-legat tal-Konti Alessandro Sforza Pallavicini.<sup>32</sup> Sa mill-1631 dan il-legat kien jagħmel tajjeb għall-ispejjeż kollha biex isiru l-kuruni meħtieġa għall-Inkurunazzjoni.

Mad-digriet tal-Inkurunazzjoni, l-Karmelitani kienu ġew magħrufa illi dan il-legat kien spicċa u għalhekk ma kienx possibli illi l-Vatikan jidhöl għall-ispejjeż tal-Kuruni tal-Madonna u tal-Bambin. Din l-aħbar għalkemm ħasdet lill-Karmelitani ma qatgħatilhomx qalbhom xejn għax dahlu għall-ispejjeż ta' dawn il-kuruni tliet benefatturi li riedu li jibqgħu anonimi.<sup>33</sup>



Iż-żewġ kuruni li ntużaw fl-Inkurunazzjoni fl-1881 u li għadhom isawru din ix-Xbieha Mirakoluża.

Permezz tal-linji gwida li ntbagħtu mill-Vatikan mad-digriet tal-Inkurunazzjoni għandna idea tajba tal-festi kbar li saru, fuq skala nazzjonali, fl-okkażjoni tal-Inkurunazzjoni ta'





dan il-kwadru. Dan kien li ordna l-Kapitlu tal-Vatikan:

“Imma sabiex iċ-ċerimonja mqaddsa tal-Inkurunazzjoni, li għandha bi skop li tkattar hawn fuq l-art il-glorja u l-gjeh tal-Verġni Sma., u li tqanqal dejjem iżjed id-devozzjoni tal-insara lejha, tirnexxi b’dik id-dinjità xierqa; tidhrilna li hi haġa wisq sewwa li niffurmaw, il-kunsens u approvazzjoni tas-surmastrijiet taċ-ċerimonji, ordinament, li jkun jikkorrispondi perfettament għall-kobor tal-funzjoni.

Għalhekk hawnhekk ngħidu l-ewwelnett dak li għandu jsir qabel u li jakkompanjaw iċ-ċerimonja solenni, kif ukoll dak li għandu jsir wara ċ-ċerimonja.


L-ewwelnett, sabiex ix-Xbieha Mqaddsa tal-Verġni tkun tista’, skont il-fehma tal-imfahhar Konti Pallavicini, tiżzejjien bil-kuruna tad-deheb għandha tkun ċelebri għall-antikità kif ukoll mhux inqas minhabba l-konkors tal-poplu li jżurha u minhabba l-kotra tal-mirakli. U kemm-il darba dawn il-kundizzjonijiet esposti u awtentikati bl-ittri tal-Ordinarji (Isqfijiet) mill-Kapitolu Vatikan ikun magħrufa veri u approvati, ikun dmir tiegħu li jagħti d-digriet tal-Inkurunazzjoni, u jstabilixxa s-sena tal-funzjoni, li l-gjeh tagħha ma jinghatax hlief lil xi Kanonku tal-istess Kapitolu jew inkella lil xi persuna oħra ta’ dinjità kbira.

Sabiex imbagħad il-kuruna tkun daqs ir-ras tal-Verġni Sma., u għaliha adattata, ikun dmir ta’ dawk li jagħmlu t-talba li jibagħtu fil-Belt Eterna l-qisien eżatt sew tat-tul kemm tal-wisa’ jew inkella ċ-ċirkunferenza kemm-il darba x-Xbieha tkun statwa u mhux pittura. L-istess haġa għandha ssir, jekk flimkien mal-Verġni Sma., jkun hemm ix-Xbieha ta’ Ġesù Bambin.

Magħmula l-kuruna, tiġi mogħtija lid-delegat, li jstabilixxa b’ċertezza l-jum tal-Inkurunazzjoni, u jkollu l-ħsieb li jaqla’ minghand il-Papa f’għamla ta’ Breve, l-indulġenza plenarja għal dawk kollha, li jkun qarru u tqarbn u jekk jinviżtaw f’dak il-jum il-Knisja, fejn tinsab meqjuma x-Xbieha.

Allura meta d-Delegat jasal fil-post stabbilit, milqugh bħalma jixraq bl-unuri kollha miċ-ċittadini għandu jidhol direttament fil-Knisja tal-Madonna li għandha tkun Inkurunata; u fit-tliet ijiem ta’ qabel l-Inkurunazzjoni, tinghata l-aħbar bid-daqq tal-qniepen tal-knejjes kollha u b’sinjali oħra ta’ ferħ.

Frattant il-knisja għandha tkun imzejna bil-pompa kollha possibbli. Jekk ix-Xbieha Mqaddsa tista’ tkun imharka minn postha, għandha titqiegħed taħt baldakkin fl-artal maġġur, li għandu jkun imzejjen b’purtiera prezzjuża u bix-xemgħa; f’każ kuntrarju, l-istess haġa għandha ssir fil-kappella tagħha. Il-bqija tal-knisja għandha tkun imlibbsa b’damask, u jitqiegħed b’ordni sew xi skrizzjonijiet bi kliem skont iċ-ċirkostanza. Fuq il-bieb maġġur għandha titwahhal li tkun tidher sew, kopja tax-xbieha flimkien mal-istemmi tal-Papa preżenti (Ljun XIII, tal-Kardinal Arcipriet tal-Bażilika Vatikana, tal-Kapitolu u tad-Delegat).



Il-purtiera li kienet iżzejjien ix-Xbieha tal-Madonna tal-Karmnu waqt l-Inkurunazzjoni.

Imhejji kollox f’waqtu, fil-jum ta’ qabel l-Inkurunazzjoni, filgħaxija, għandhom jitekantaw il-Litanija tal-Madonna mal-Innu Ave Maris Stella u l-Orazzjoni Famulorum tuorum eċc...

Il-ghada mbagħad, id-delegat imlibbes b’ilbies Prelatizju ta’ lewn vjola bil-manrelletta u r-rukkett, bħala protonotarju apostoliku, akkumpanjat mill-kbarat tal-Belt, imur fil-knisja, fejn milqugh mill-kleru u mill-Maġistrat, jiehu l-ilma mbierrek, ukoll jekk ikun preżenti l-Isqof; imbagħad wara li għal ftit joqgħod jitlob quddiem l-artal tas-Sagrament, imur ipogġi fil-post destinat għall-funzjoni Mqaddsa.

U hawn quddiem il-kbarat tal-Belt, tan-Nutar u tax-Xhieda, wara li d-deputati tal-Knisja jieħdu





gurament li jzommu dejjem il-kuruna tad-deheb, skont il-legat; jaghtihelhom u b'lehen gholi jinqara l-gurament flimkien mad-digriet tal-Inkurunazzjoni.

Magħmul dan, bil-harsien kollu tač-čerimonji preskritti, id-delegat ibierek il-kuruna u kif iberikha, imur proċessjonalment u bil-pompi fl-artal tal-Verġni Ssma, fejn imqieghda fuq imhadda prezzjuża n-naħa tal-Epistola, id-delegat ixandar l-Indulgenza Plenarja maghrufa mill-Ordinarju (Isqof) tal-post.

Imbagħad tibda l-quddiesa solenni, li tkun iččelebrata mill-Isqof jew mid-Delegat, u kemm-il darba dawn ma jkunux jistghu, isiru mill-ewwel dinjità jew tal-Kapitlu jew tal-Knisja li fiha ssir il-funzjoni mqaddsa, waqt li jassistu għaliha l-Isqof tal-post, u l-Kleru tal-Kollegġjati ohra.

Lid-delegat, sew jekk jiččelebra kemm jekk le għandu jkollu mhejji sigġu distint bit-tużell, u gholi għall-inqas b'żewġ targiet, u wkoll ġinokjatur b'żewġ imhaded. Wara l-Vangelu, isir panigierku b'ġieħ l-Awgusta Verġni Ssma.

Jekk id-Delegat jiččelebra l-Quddiesa, u jkun jassisti l-Isqof, huwa stess, għalkemm ma jkunx Isqof, ibierek l-inċens, u jincensa, skont id-drawwa sew l-artal, kemm ix-Xbieha. Id-Djaknu u s-Suddjaknu mbagħad, biex iżommu d-drawwa qaddisa tal-ewwel žminijiet tal-Knisja, jitqarbnu minn idejn iččelebrant.

Wara l-quddies d-delegat imlibbes mill-ġdid il-pluvjal, jersaq lejn l-artal tal-Verġni Ssma, fejn gharkubtejh, jintona l-innu Regina Coeli li jitkompla mill-kor tal-mużika.



Il-Lapida li tinsab taht il-Kwadru Inkurunat li tfakkar din il-ġrajjja tal-Inkurunazzjoni.

Imbagħad jitla' fuq il-palk, skont il-formoli preskritti, iqieghed il-kuruni, l-ewwel lil Ġesù Bambin, jekk

il-kwadru jkun fih, imbagħad lix-Xbieha tal-Madonna; u malli jinkurunaha, jingħata s-sinjal tal-ferħ bid-daqq tal-qniepen kollha, bit-trombi, bl-isparar tal-murtali, ečč..., fl-istess hin l-Isqof jew id-Delegat, ibierek l-inċens; jitfghu fič-čensier u jincensa x-Xbieha Inkurunata.

Kif jispičča t-talb li għandu jingħad wara l-Inkurunazzjoni, id-Delegat jintona solennament it-Te Deum u wara jghid ukoll id-De Prfundus b'suffraġju għall-Konti Pallavicini u fl-ahharnett jghid Pater u Ave.

Filghaxija jitkanta l-Ghasar Solenni, wara jsir panigierku b'tiffhir tal-Verġni Ssma u mbagħad isir proċessjoni<sup>34</sup> b'pompa l-iżjed solenni bix-Xbieha Mqaddsa mat-triqat, imžejnin b'turija ta' ferħ, bil-ward u tiżjin.

Ma' nżul ix-xemx isiru sinjali ohra ta' ferħ, issir mixegħla ta' bosta fjakkoli ma' kullimkien, u speċjalment qrib it-tempju. Ma' dan kollu għandu jiżdid xi logħob tan-nar.

U sabiex il-qima lejn din l-Omm hanina, iktar tithegġeġ fil-qlub insara, hija drawwa qaddisa, li jsiru fit-tliet ijiem ta' qabel is-solenni Inkurunazzjoni, xi panigierki, li jsiru quddies kantat bil-mużika u akkademji.


Imwettqa kull ma hawn ġie preskritt għandhom isiru tletin kopja tax-Xbieha tal-harir isfar u ahmar, bil-freġi tad-deheb jew għall-anqas tal-fidda għall-Kanonċi tal-Bażilika Vatikana; wahda l-iktar prezzjuża għall-Kardinal Arcipriet, u sebghin ohra tal-karta għall-benefiċjati u kjeriċi tal-istess Bażilika.

Bl-istess mod għandu jsir kwadru tal-pittura tax-Xbieha bl-iskriżzjoni tal-Inkurunazzjoni biex tibqa' miżmuma fl-istess Bażilika bhala tifikira ta' dak li sar.

Flimkien ma' dawn l-affarijiet għandna tintbagħat xi ftit storja li tirrigwardja lill-istess Xbieha, biex tinżamm fl-Arkivju Vatikan bhala tifikira għal dejjem tač-čerimonja solenni".

Dan kien dak kollu li kien ordna l-Vatikan biex issir l-Inkurunazzjoni. Nistghu nghidu li l-Karmelitani kienu wettqu dan kollu bl-ikbar reqqa u aktar, u għalhekk wieħed jista' jimmaġina l-kobor ta' festi nazzjonali li kienu saru f'din l-okkażjoni speċjali għall-knisja f'Malta.





Santa ta' tifikira li kienet harġet fl-okkażjoni tal-Inkurunazzjoni fil-15 ta' Lulju 1881.


### Restawr u interventi fuq il-kwadru

Is-snin kbar li għandha din ix-xbieha hallew il-marka tagħhom, u għalhekk minn żmien għal żmien kien jinħass il-htieġa ta' interventi u restawr. Uħud minn dawn l-interventi hallew il-marka tagħhom, bħalma ġara dak tas-sena 1856, meta l-kwadru ġie mċekken. Riċentament saru żewġ interventi oħra bl-aħħar wiehed isir f'Għawdex bejn is-sena 1999 u 2003, mis-Sur Godwin Cutajar.

### Restawr minn Samuel Bugeja fl-1980

Waqt ir-restawr, Samuel Bugeja sab illi t-tila ma kinetx ġiet ippreparata bil-ġibs tal-induraturi, iżda b'xi sustanza grassa li ma xorbitx il-kulur, u dan kien għalhekk suxxettibli li jinqala' minn mat-tila, kif kien fil-fatt beda jiġri. Minhabba l-antikita t-tila kienet bdiet titmermer ukoll.

Samuel Bugeja għalhekk kellu qabel xejn jaqla għal kollox il-pellikola tal-kulur mit-tila l-qadima, jitrattaha b'sustanzi biex isahhaha u wara taha diversi passati ġibs tal-induraturi. Wara li lesta t-tila l-ġdida konsistenti f'żewġ



Il-Kwadru Inkurunat armat għall-festa tal-Madonna tal-Karmnu waqt il-bini tal-Knisja l-ġdida.

strati, twaħhlet fuq il-pellikola tal-kulur li tiffirma l-kwadru proprju u b'hekk dan reġa' ħa hajja ġdida b'superfiċji li kapaċi tirreżisti għat-tindif.

### Restawr minn Godwin Cutajar (1999-2003)

Dan ir-restawr kien beda fuq il-post nhar l-1 ta' Diċembru 1999 mis-Sur Godwin Cutajar. Filwaqt li kienu nqalghu minn posthom il-kuruni kif ukoll l-istilel biex ikun jista' jsir ir-restawr, ir-restawratur kien irrinforza bosta qsim li kien hemm fit-tila bl-użu tal-karta Ġappuniża u *colletta*. Nhar is-6 ta' Jannar 2000 l-inkwadru tniżżel minn postu u ttiehed fl-istudio tal-konservazzjoni ġewwa l-Fontana Għawdex.


L-ewwel parti mill-proċess ta' restawr kien jinvolvi li jsiru testijiet ta' tindif u rriżulta illi ż-żebgħa originali kienet dgħajfa hafna. It-tila ġiet miksiya bi *craft paper* u *colletta*, ġiet impoġġija b'pożizzjoni orizzontali u maqlugħa minn mat-tilar. Il-kanvas li kien sar minn intervent ta' konservazzjoni preċedenti ġie maqlugħ u wara tal-pittura ġie mnaddaf kemm jista' jkun mill-kolla u *stucco*. *Stucco* ġdid (*Gesso di Bologna* u kolla tal-fenek) ġie magħmul biex jimla' irregolaritajiet żgħar fuq wara tal-pittura.









Il-Kwadru Inkurunat qabel ma nqala minn postu biex jibda fuq l-proċess ta' restawr. Jidhru bosta qsim u tiċrit fit-tila.



Il-kwadru Inkurunat fl-istudio tas-Sur Godwin Cutajar hekk kif tlesta mir-restawr, qabel ma nġieb lura Malta.



Dettall tal-Kwadru Inkurunat fejn juri l-istat li kien u l-bżonn kbir ta' restawr.




Ix-Xbieha Mirakoluża qiegħda tittella f' postha fis-26 ta' Marzu 2003.





*Ritratt mehud f'Lulju 1983, fejn wiehed jista' jinnota l-kor fejn hemm il-Kwadru Inkurunat għadu bla skultura. Kienet għada ma gietx armata mill-ġdid t-tribuna wara li din giet żarmata waqt il-bini tal-knisja l-ġdida.*




*Il-Kwadru Inkurunat armata nhar l-1 ta' Jannar 1999.*



*Il-Kwadru Inkurunat armat għall-aħħar Erbgha fl-1984.*



*Ritratt mehud f'Lulju 1995, is-sena Ċentinarja tal-Bażilika. Dik is-sena kienet tlestiet l-iskultura tal-kor mill-Kav Joe D'Amato. Il-kor kien inkixef mill-Eċċ. Tiegħu Dr Ugo Mifsud Bonnici, li dak iż-żmien kien President tar-Republika, flinkien mal-Wisq Rev. Provinċjal P. Robert Farrugia O.Carm.*



*Ix-Xbieha Inkurunata, fl-aħħar Erbgha tal-Udjenza tas-sena 1985. Il-gwarniċ kien għadu tal-injam, qabel ma nbidel fil-festa ta' dik is-sena, għal dak prezenti li sar fil-fidda.*





**Mons Arcisqof Mercieca qiegħed imexxi l-quddiesa ta' nhar is-16 ta' Lulju filghaxija. Il-purçissjoni kienet issir il-Hadd ta' wara f'dawk is-snin.**



**Il-Kwadru Inkurunat armat għall-aħħar Erbgha fl-1989.**



**Il-Kwadru Inkurunat armat għall-aħħar Erbgha tas-sena 1990.**



**Mons. Carmelo Xuereb mal-membri tal-Bażiliċi Ghawdxin, qiegħed jiffunzjona waqt il-festi tal-mitt sena Bażilika fl-1995. Il-Kwadru Inkurunat kien għadu ma kienx f'postu għax fil-kor kienet għadha sejra l-iskultura li żżanznet f'Ġunju 1995.**



Xi biċċiet mit-tila illi kienu nqatgħu qabel ġew mitlufa maż-żmien u għalhekk ma setgħux jergħu jitwahħlu lura mat-tila.


Kanvas ġdid ġie mwahħal ma' wara tal-kwadru biex jagħti iktar support lill-pittura. Tilar ġdid tal-injam ġie ddisinjat mir-restawratur u sar mis-Sur Victor Vella mir-Rabat Għawdex. Fuq wara tat-tila saret injama ġdida biex tkun ta' support għall-kuruni u l-istilek li jitwahħlu.

Wara dan il-proċess ta' tishiħ tal-kwadru beda r-restawr u t-tindif tal-kuluri billi tnehħa l-vernici u żebgħa minn interventi ta' restawr ta' qabel. Minħabba l-aspett ta' devozzjoni kbira li hemm marbuta ma' dan il-kwadru, ir-restawratur kien attent illi bit-tindif ma jsirx tibdil kbir fuq din l-imaġini. Fl-aħħarnett il-pittura ngħatat vernici ġdid magħmlu minn *retouching varnish* u *mat varnish*.

Il-kwadru kien inġieb lura Malta u tpoġġa lura f'postu nhar is-26 ta' Marzu 2003.<sup>35</sup>

### Konkluzjoni

Din ix-xbieha għażiża tal-Madonna tal-Karmnu kienet ukoll ġiet stampata fuq sett ta' tliet bolol li kienu harġu fl-okkażjoni tas-Seba' Ċentinarju tal-Labtu fl-1951. Dawn il-bolol kienu tas-sold ta' lewn aħdar, ta' tliet soldi - lewn vjola u ta' xelin - lewn sewdieni. Il-harġa tal-bolli k commemorattivi li saret fit-12 ta' Lulju 1951, kienet idea tal-Pirjol ta' dak iż-żmien P. Lawrenz Sammut.




Il-First Day Cover, u s-sett ta' bolol li juru ix-Xbieha Inkurunata tal-Madonna tal-Karmnu li kienu harġu fit-12 ta' Lulju 1951, fl-okkażjoni taċ-Ċentinarju tal-Labtu.



Id-devozzjoni li l-Maltin għandhom lejn is-Santwarju tal-Karmnu fil-Belt u x-Xbieha tal-Madonna Inkurunata baqgħet dejjem qawwija matul iż-żminijiet. L-isqfijiet Maltin kemm-il darba użaw dan is-Santwarju għal ċerimonji reliġjużi ta' livell nazzjonali, fosthom il-pellegrinaġġ li tmexxa mill-Arcisqof Mikiel Gonzi wara l-gwerra u l-preżentazzjoni tat-trabi li saret f'Settembru tal-1983 mill-Arcisqof Ġużeppi Mercieca fil-preżenza tal-Kardinal Salvatore Pappalardo.

Din ix-Xbieha timliena b'sens qawwi ta' responsabbiltà mhux biss għall-harsien tagħha permezz ta' restawri u interventi li jkun hemm bżonn biex b'hekk tkun dejjem fl-aqwa kundizzjoni possibbli, imma iktar minn hekk biex aħna li lkoll għandna mħabba speċjali lejn din ix-Xbieha nkomplu naħdmu bla heda biex inżidu dejjem iktar id-devozzjoni lejn il-Madonna tal-Karmnu, li permezz tagħha tressaqna lejn Binha Ġesù.



Ix-Xbieha Mirakoluża armata għall-festa.





## Referenzi

- <sup>1</sup> Programm tal-Festa Madonna tal-Karmnu – Valletta (1985), Il-Karmelitani f'Malta, P. Serafin Abela O.Carm.
- <sup>2</sup> O.A.M., 433, Liber Bullarum MM F. Petri De Monte 1570-71 f.278r.
- <sup>3</sup> A.A.V. Visitatio Apostolica, Duzzina, 1575; 19/2/1575.
- <sup>4</sup> A.I.M. Visitatio Ven. Ecclesiae Montis Carmeli, Tom. 1, f.34.
- <sup>5</sup> Programm tal-Festa Madonna tal-Karmnu – Valletta (1985), Il-Karmelitani f'Malta, P. Serafin Abela O.Carm.
- <sup>6</sup> A.A.V. Visitatio Apostolica, Duzzina, 1575; 19/2/1575.
- <sup>7</sup> P. Lawrenz Sammut O.Carm: Is-Santwarju tal-Karmnu p. 22.
- <sup>8</sup> Ibid pg 36.
- <sup>9</sup> Programm tal-Festa Madonna tal-Karmnu - Valletta (1985), Il-Kwadru, P. Serafin Abela O.Carm.
- <sup>10</sup> Ibid.
- <sup>11</sup> A.C.C.V., Liber Inventarji 1688-1713, f.1v.
- <sup>12</sup> A.C.C.V., Liber Exitus 1587-1613. f.71.
- <sup>13</sup> A.C.C.V., Liber Introitus 1587-1613. f.118.
- <sup>14</sup> A.I.M. Visitato Ven. Ecc. B.M.V. Montis Carmeli, Vallettæ, Tom 1, f.113.
- <sup>15</sup> P. Lawrenz Sammut O.Carm: Is-Santwarju tal-Karmnu p.36.
- <sup>16</sup> R. Bonnici Cali: X'tara f'tal-Karmnu, Lehen is-Sewwa, 14 ta' Lulju 1951, pg 8.
- <sup>17</sup> Wikipedia - Filippo Paladini [http://it.wikipedia.org/wiki/Filippo\\_Paladini](http://it.wikipedia.org/wiki/Filippo_Paladini)
- <sup>18</sup> A.C.C.V., Liber Inventarii 1688-1761, f.1v
- <sup>19</sup> A.C.C.V., Liber Inventarii 1688-1761, f.94
- <sup>20</sup> A.C.C.V., Liber Inventarii 1821-1867, f.163
- <sup>21</sup> Mons. Gregorio Salviati, kien imqabbad mill-Papa Benedittu XIV permezz ta' Breve Pontifiċju li jgħib id-data tal-11 t'April 1755.
- <sup>22</sup> A.I.M. Visitato Ven. Ecc. B.M.V. Montis Carmeli, Vallettæ, Tom 1, f.33.
- <sup>23</sup> A.C.C.V. Introito di denaro da versarse nella facciata ed altri lavori da farsi nella Nra Chiesa.
- <sup>24</sup> A.I.M. Visitato Ven. Ecc. B.M.V. Montis Carmeli, Vallettæ, Tom 1, f.33.
- <sup>25</sup> Programm tal-Festa Madonna tal-Karmnu - Valletta (1985), Il-Kwadru, P. Serafin Abela O.Carm.
- <sup>26</sup> A.C.C.V., Esito per la facciata Principale ed altare di marmot e quadri.
- <sup>27</sup> P. Lawrenz Sammut O.Carm: Is-Santwarju tal-Karmnu p36.
- <sup>28</sup> Ibid.
- <sup>29</sup> P. Anastasio Ronci, Carmelitano: Brevi Cenni sul Santuario e sulla augusta Icone della Prodigiöse Vergine cotto di Titolo del Carmelo, p11.
- <sup>30</sup> Joseph Bezzina; Kullana Kulturali - L-istorja tal-Knisja f'Malta p246.
- <sup>31</sup> P. Lawrenz Sammut, is-Santwarju tal-Karmnu, 1952, p280.
- <sup>32</sup> Alessandro Sforza Pallavicini, Conti ta' Borgonova fil-provincia ta' Piacenza (1638), kien halla legat lill-Kapitlu tal-Vatikan biex kull sena tintagħżel xbieha devota tal-Madonna u mill-flus ta' dan il-legat jiġu mħallsa l-kuruni nieċessarji għall-Inkurunazzjoni. L-ewwel Xbieha Inkurunata permezz ta' dan il-legat kienet dik ta' *Santa Maria della Febbre* fis-27 ta' Mejju 1631. Min naħa l-oħra, min qiegħed jagħmel it-talba tal-Inkurunazzjoni kien obligat li jimxi ma' linji gwida sabiex iċ-ċerimonja tal-Inkurunazzjoni tkun mill-iktar solenni u dinjituża.
- <sup>33</sup> P. Anastasio Ronci, Carmelitano: Brevi Cenni sul Santuario e sull augusta Icone della Prodigiöse Vergine cotto il Titolo del Carmelo, p17.
- <sup>34</sup> Din il-proċessjoni bl-Inkwatru Inkurunat ma jidherx li kienet saret. L-għada, nhar is-16 ta' Lulju kienet saret l-proċessjoni li ssir ta' kull sena bil-vara tal-Madonna tal-Karmnu li għal dik is-sena l-ewwel darba kienu tawluha r-rotta għal dik li nafu llum.
- <sup>35</sup> Minn qalbi niringrazzja lis-Sur Godwin Cutajar tal-informazzjoni li għadlieli fuq ir-restawr.

# Tango

57/64, Old Bakery Street,  
Valletta

Tel: 2123 0506 Mob: 9926 3720



*Festa Madonna tal-Karmnu  
Valletta 2014*